

16. దుఆ ఘనత

وَإِذَا سَأَلَكَ عِبَادِي عَنِّي فَإِنِّي قَرِيبٌ ۖ أُجِيبُ دَعْوَةَ الدَّاعِ إِذَا دَعَا ۚ فَلْيَسْتَجِيبُوا لِي

○ وَلْيَذْكُرُوا لِي آيَاتِي

(ఓ ప్రవక్తా!) నా దాసులు నా గురించి నిన్ను అడిగితే, నేను (వారికి) అత్యంత సమీపం లోనే ఉన్నాననీ, పిలిచేవాడు నన్ను ఎప్పుడు పిలిచినా నేను అతని పిలుపును అలకించి ఆమోదిస్తానని (నువ్వు వారికి చెప్పు). కాబట్టి వారు కూడా నా ఆదేశాన్ని శిరసావహించాలి, నన్ను విశ్వసించాలి (ఈ విషయం నీవు వారికి తెలియజేయి). తద్వారానే వారు సన్మార్గ భాగ్యం పొందగలుగుతారు. (అల్ బఖర2 : 186)

మహాశయులారా..!

ఖుత్బాలో మీరు ఏ వాక్యం విన్నారో అందులో అల్లాహ్ తన దాసులకు దుఆ చేయాలనే ఆజ్ఞ ఇచ్చాడు. దానితోపాటు మనస్ఫూర్తిగా వేడుకొనే వారి వేడుకోలు ఆమోదించబడుతుందనే శుభవార్తను కూడా వినిపించాడు. నేటి ఆధునిక విజ్ఞాన యుగంలో కూడా ఎందరో నాస్తికులు సైతం సత్యమైన, స్వచ్ఛమైన దృఢ సంకల్పంగల వ్యక్తి దుఆల్లో ప్రభావం ఉంటుందని గాఢంగా విశ్వసిస్తారు. ఒక్కోసారి దుఆల వల్ల అద్భుతాలే మారిపోతాయి. దుఆ విశ్వాసి ఆయుధం లాంటిది. దుఆ ద్వారా దాసుడు అల్లాహ్ ప్రసన్నతను పొందుతాడు. కాబట్టి మనల్ని మనం అల్లాహ్‌ని వేడుకునేందుకు ఎల్లప్పుడు సిద్ధంగా ఉంచుకోవటం మన విధి. ఆయన ముందు చేతులు జాపి దీనంగా వేడుకుంటే ఆయన మన ప్రతి అవసరాన్ని తీరుస్తాడు. సహాయం అందిస్తాడు.

ప్రియసోదరులారా..!

ఈ శుభసందర్భంలో ఈ రోజు ఖుత్బాలో దైవ ప్రవక్త (స) సెలవిచ్చిన కొన్ని దుఆలను తెలుసుకుందాం. వాటి ద్వారా సృష్టికర్త అల్లాహ్‌ను గురించి, దైవప్రవక్త(స) మించిన, మరోజ్ఞాని తెలిసినవాడు లేడని కూడా బోధపడుతుంది. ఎంతో వ్యధా

భరిత గడ్డుకాలంలో, కష్ట పరిస్థితిలో కూడా దైవ ప్రవక్త (స) మక్కాలో విజయం సాధించారు అంటే అది కేవలం దుఆల ప్రభావమే. కొన్ని సంవత్సరాల వ్యవధిలోనే దైవ ప్రవక్త (స) లక్షల ధన్యజీవులను సన్మార్గం, రుజుమార్గంపై నడిపించి ఒక మహత్తర జనసమూహానికి నాయకునిగా ప్రాణం వెలుగొందారు. అల్లాహ్ ప్రియ ప్రవక్త (స) పై అనంతకోటి శాంతి, శుభాలను కురిపించుగాక. అమీన్..!

దైవ ప్రవక్త (స) ప్రతి క్షణం దైవ నామస్మరణలోనే లీనమై ఉండేవారు. దైవ ప్రవక్త (స) చేసిన దుఆలను గనుక పరిశీలించినట్లైతే ఆయనకు అల్లాహ్ పట్ల గల దృఢ విశ్వాసం, ఆయన మనసులో ఉన్న విశ్వాస సరోవరం ఆయన అల్లాహ్ కు ఎంత సమీపంలో ఉండి దుఆ చేశారో తేటతెల్లమవుతుంది. ఆయన నిత్యం అల్లాహ్ అతి సమీపంలో ఉన్నాడని నమ్మి దుఆ చేసేవారు. కాబట్టి ఇహపరలోకాల్లో అన్నిరకాల సాఫల్యం విజయం కోసం ఆయన అత్యధికంగా ఈ దుఆ పఠించేవారు.

اللَّهُمَّ أَصْلِحْ لِي دِينِي الَّذِي هُوَ عِصْمَةُ أَمْرِي وَأَصْلِحْ لِي دُنْيَايَ
الَّتِي فِيهَا مَعَاشِي وَأَصْلِحْ لِي آخِرَتِي فِيهَا مَعَادِي وَاجْعَلْ الْحَيَاةَ زِيَادَةً لِي
فِي كُلِّ خَيْرٍ وَاجْعَلِ الْمَوْتَ رَاحَةً لِي مِنْ كُلِّ شَرٍّ

అల్లాహుమ్మ అన్లిహిల్ దీనియల్లజీహువ ఇన్మతు అమ్రి వ అన్లిహిల్ దున్యా యల్లతీ ఫీహా మఆషీ వ అన్లిహిల్ ఖిరతియల్లతీ ఫీహా మఆదీ వజీఅలిల్ హయాత జియాదతల్లీ ఫీకుల్లి ఖైరివ్ వజీ అలిల్ మౌత రాహతల్లి మిన్ కుల్లి షర్రిన్
(సహీహ్ ముస్లిం)

ఓ అల్లాహ్! నా ప్రతి పనిని చక్కబెట్టు, తీర్చిదిద్దు ప్రతి మంచి పనిని కాపాడే నా ధర్మాన్ని (నా జీవన విధానాన్ని) సంస్కరించు. నా బ్రతుకుతెరువుతో ముడిపడి వున్న నా కుటుంబ పరిస్థితుల్ని చక్కబెట్టు. నేను మరణించి తిరిగి వెళ్ళాల్సిన నా పరలోకాన్ని చక్కదిద్దు. నా జీవితాన్ని నా సమస్త మేళ్ల అభ్యుదయానికి సాధనంగా చెయ్యి. నా మరణాన్ని అన్ని రకాల కీడులనుండి విముక్తికి మూలకారకంగా చెయ్యి.

భయం, పిరికితనం, పిసినారితనం వంటి చెడుల నుండి రక్షణ కోరుతూ దైవ ప్రవక్త (స) ఈ దుఆ చేసేవారు.

اللهم إني أعوذ بك من العجز والكسل والجبن والهرم والبخل
وأعوذ بك من عذاب القبر ومن فتنة المحيا والممات

అల్లాహుమ్మ ఇన్నీ అవూజుబిక మినల్ అజ్జి వల్ కస్లి వల్ జుబ్బి వల్ హర్మి వల్ బుబ్లి వ అఊజుబిక మిన్ అజాబిల్ ఖబ్రి వమిన్ ఫిత్నతిల్ మహ్మాయా వల్ మమాతి. (సహీహ్ ముస్లిం, నసాయీ)

ఓ అల్లాహ్! బలహీనత, బద్ధకం, పిసినారితనం, పిరికితనం అతివృద్ధాప్యం, సమాధి యాతన నుండి నీ శరణు వేడుతున్నాను.

మహాశయులారా..!

దైవ ప్రవక్త (స) ఏ విధంగా అల్లాహ్ సన్నిధిలో దుఆ చేసేవారో గమనించారా? ఎంతటి విశ్వాస, దైవభీతి తో అల్లాహ్ ను వేడుకుంటూ లీనమయ్యేవారో గ్రహించారా? మనం కూడా దైవ ప్రవక్త (స) మాదిరిగా అల్లాహ్ తో మనదైన సంబంధాన్ని విశ్వాస దృఢత్వాన్ని మరింత పటిష్ఠం చేసుకోవాలి. దైవ ప్రవక్త (స) పవిత్ర నోట జాలువారిన ఆ దుఆలను కంఠస్థం చేసి ప్రతి సమయం వేడుకుంటూ ఉండాలి. దుఆల మాధుర్యాన్ని ఆస్వాదించాలి. ఇవేకాకుండా మన నిత్యజీవితంలో పఠించాల్సిన, పాటించాల్సిన మరెన్నో దుఆలు ఉన్నాయి. భోజనమునకు ముందు, తరువాత, ఇంట్లో ప్రవేశించేటప్పుడు, ఇంటి నుండి బయలుదేరేటప్పుడు, ఉదయం, సాయంత్రం చదవాల్సిన దుఆలు... మొదలైనవి ఇలా ప్రతి కార్యానికి ముందు తరువాత చదవాల్సిన ఎన్నో దుఆలను ప్రియ ప్రవక్త (స) మనకు నేర్పించారు. వాటిని తమ దైనందిన జీవితంలో పాటించి తన అనుచర సంఘమైన మనకు తప్పక పాటించాల్సిన దిగా తాకిడు చేశారు. దుఆలు పాటించటం వలన కలిగే ప్రయోజనాలు ఇహపరలోక శుభాలను సృష్టం చేశారు. కాబట్టి దుఆలను కంఠస్థం చేసి వాటిని అర్థం చేసుకొని వాటిని ఆయా సమయాల్లో పఠిస్తూ ఉండాలి. అల్లాహ్ మనందరికి దుఆ శుభాలను పొందే సద్బుద్ధిని అనుగ్రహించు గాక..ఆమీన్..!

దైవ ప్రవక్త (స) నిద్రకు ఉపక్రమించేముందు ఈ దుఆ చదివేవారు.

بِسْمِكَ رَبِّ (رَبِّ) وَضَعْتُ جَنْبِي وَبِكَ أَرْفَعُهُ إِنَّ أَمْسَكَتَ نَفْسِي فَارْتَحِمْنَا
وَإِنْ أَرْسَلْتَهَا فَاحْفَظْهَا بِهَا وَحِفْظُهُ بِكَ الصَّالِحِينَ

“బిస్మిక రబ్బీ వజఅతు జన్బీ వబిక అర్ఫఉహు ఇన్ అమ్సక్త నఫ్సీ ఫర్హమ్మహా వ ఇన్ అర్సల్తహా ఫహ్ఫఝహా బిమా తహ్ఫజుబిహి ఇబాదకస్సలిహీన్
(సహీహ్ బుఖారీ, సహీహ్ ముస్లిం)

ఓ అల్లాహ్! నీ శుభ నామంతోనే నా మేను పడకపై వాల్చుతున్నాను. నీ శుభ నామంతోనే ప్రక్కను ఈ పడక నుండి లేపుతాను. ఓ అల్లాహ్! ఒక వేళ నా ఆత్మ (ప్రాణం) నిద్రలోనే ఆగిపోతే దానిపై కరుణించు. ఒకవేళ దాన్ని తిరిగి పంపితే నీవు సత్యదాసులను ఎలా కాపాడుతున్నావో అలాగే దాన్ని నీవే కాపాడు.

దైవ ప్రవక్త (స) ఉదయం పడక నుండి లేవగానే ఈ దుఆ పఠించేవారు.

الحمد لله الذي أحيانا بعد ما أماتنا و إليه النشور

“అల్-హమ్దులిల్లాహిల్లజ్జీ అహ్యీనా బాద మా అమాతనా వ ఇల్లైహిన్నుఘూర్
(సహీహ్ బుఖారీ)

నాకు మరణం తర్వాత తిరిగి జీవనం ప్రసాదించిన అల్లాహ్ కే సమస్త స్తోత్రములు. కడకు అందరూ తిరిగి వెళ్ళ వలసింది ఆయన వద్దకే.

ముస్లిం సోదరులారా!

ఆ ప్రియప్రవక్త, సర్వ ప్రవక్తల నాయకుని పై మనమంతా అర్పించులవుగాక! ఆయన చేసిన ప్రతి పనిలో దైవప్రేమ వర్షించేది. నిద్రిస్తూ, మేల్కొని, ఇంటా బయట - ఇలా ప్రతి నిమిషం అల్లాహ్ శుభనామస్మరణలో లీనమై ఉండేవారే తప్ప ఏ క్షణమూ ఆయన అలసత్వం వహించలేదు, ఏ పొరపాటూ చేయలేదు.

నేటి ముస్లిం సమాజం తమ సత్య ప్రవక్త (స) గారి అడుగుజాడల్లో నడిస్తే గాథ నిద్రలో ఉన్న మన పూర్వ వైభవం గౌరవం తిరిగి మేల్కొనేది. ఇహపరాల్లోను సుస్థిర సాఫల్యం బహుశా పొందేవారు. విజయం వారి పాదాలను చుంబిస్తుంది.

ఓ అల్లాహ్! ముస్లింలకు ఆ ఔన్నత్యాన్ని, స్థానాన్ని అనుగ్రహించు. ఆమీన్.
ప్రియ సోదరులారా..!

తాయిఫ్ లో దైవప్రవక్త (స) పై రాళ్ళవర్షం కురిపించబడింది. ఆయన శరీరం రక్తసిక్తమయ్యింది. రక్తం కారుతూ పాదరక్షల్లో గడ్డకట్టి నడవడం ఇబ్బంది అయ్యింది. తిరిగివస్తూ ఒక ద్రాక్షతోటలో సేదతీరి అల్లాహ్ సన్నిధిలో మనందరం చాలా శ్రద్ధగా విని, కంఠస్తం చేయదగ్గ దుఆ చేసారు-

“ఓ అల్లాహ్! నేను నా శక్తిహీనతను, అసహనాన్ని, ప్రజల మధ్య ఎదురైన పరాభావమును తీసుకుని నీ సన్నిధిలో నివేదించుకుంటున్నాను. నీవే

కరుణించేవారిలో అత్యంత కరుణ చూపేవాడివి. నా మొహం చూసి చిల్లించుకునే శత్రువు నుండి నీశరణువేడుతున్నాను. నాపై ఆధిపత్యం చూపే మిత్రుని నుండి కూడా.” (స్వామీ!) ఒకవేళ ఈ నా పరిస్థితిలో నీకు నాపై కోపం లేకుంటే నాకు అదే చాలు. ఎందుకంటే నా పాలిటి నీ కారుణ్యం ఎంతో విశాలమైనది. నేను నీ సుందర ముఖారవింద తేజస్సులో శరణు పొందాను. ఆ వెలుగులోనే ఆకాశాలు దేదీప్యమైనాయి. చీకటి ప్రకాశవంత మయింది. ఇహలోక కార్యాలు, పరలోక కార్యవ్యవహారాలు చక్కబడ్డాయి. నీ ఆగ్రహాన్ని నాపై దించుట నుండి, నీ అప్రసన్నతకు గురికావటం నుండి నేను నీ శరణుకోరుతున్నాను. ఓ అల్లాహ్! నీవు నాతో ప్రసన్నుడవు అయిపో. ఎందుకంటే నీ సహాయంతోనే నాకు అన్ని విధాల శక్తి, అన్ని రకాల బలం ప్రాప్తిస్తుంది. (జాదుల్ మఆద్ 3/31)

అల్లాహ్ తో అత్యంత దీనంగా వేడుకున్న తర్వాత వెంటనే దైవ దూతలు హాజరై ప్రవక్తా! మీ రక్తం కంట చూసిన ఈ తాయిఫ్ వాళ్ళను ఈ రెండు పర్వతాల మధ్య పిండి చేసెందుకు అనుమతివ్వండి? అని అడిగారు. కాని కారుణ్యమూర్తి శుభ నోటి నుండి ఈ దుఆ జాలువారింది.

“ఓ అల్లాహ్! నా జాతివారికి సన్మార్గం ప్రసాదించు. వీరు అజ్ఞానులు. వీరికి నా గురించి తెలియదు.”

అంతేకాదు దైవ ప్రవక్త (స) పరస్పర ప్రేమ ఆప్యాయతలు, సన్మార్గ సాఫల్యం కొరకు దుఆ చేసేవారు.

“ఓ అల్లాహ్! మా హృదయాల్లో ఒకరి పట్ల ఒకరికి ప్రేమ కలిగించు. మా వ్యవహారాలను చక్కదిద్దు. శాంతిమార్గాలను చూపించు. అనైతిక లక్షణాల అంధకారం నుండి, నైతిక విలువల్ని వెలుగులోకి తీసుకురా. అన్ని రకాల బాహ్య, అంతర్గత చెడు చేష్టల నుండి నీతిబాహ్యమైన పనుల నుండి కాపాడు. మా చెవుల్లో, కనుల్లో, హృదయాల్లో శుభాన్ని కలిగించు, మా భార్యల్లో, సంతానంలో, వంశంలో శుభాన్ని సమృద్ధిని ప్రసాదించు. మమ్మల్ని క్షమించు. నిస్సందేహంగా నీవు క్షమించే వాడివి, కరుణించేవాడివి. నీ అనుగ్రహాలను గుర్తించి కృతజ్ఞతా భావంతో నీవైపే, మరలి,

దైవప్రవక్త ముహమ్మద్ (స) వారి ప్రసంగాలు

వాటిని పొందే భాగ్యాన్ని సద్బుద్ధిని అనుగ్రహించు. నీ సర్వ అనుగ్రహాలన్నింటినీ మాపై సదా కురింపించు.

చెడు ఆలోచనల నుండి, మనోకాంక్షల నుండి అల్లాహ్ శరుణవేడుకొనుటకై సర్వలోక నాయకుడు (స) ఒక మహత్తర దుఆను పఠించేవారు. ఆ దుఆ సర్వరోగ నివారణగా పనిచేస్తుంది. మా గౌరవనీయ గురువు బైహికీకాల మౌలానా అబూ సయీద్ షర్ఫుద్దీన్ ముహద్దస్ విహ్శీ గారు ఈ దుఆను ఎల్లప్పుడూ పఠిస్తూ ఉండమని తాకీదు చేసిమరి చెప్పారు.

“అల్లాహుమ్మ రహ్మాతక అర్జు ఫలాతకిల్నీ ఇలా నఫీ తుర్భత ఐనిన్ వఅస్లిహ్లా షానీ కుల్లహు లాఇలాహ ఇల్లా అన్త” (సునన్ అబూదావూద్)

“ఓ అల్లాహ్! నేను నీ కారుణ్యాన్ని అర్థిస్తున్నాను. క్షణపాటికైనా నీవు నన్ను నా మనసుకు అప్పగించకు. నీవు నా సర్వకార్యాలను సరిదిద్దు. నీవు తప్ప మరొక ఆరాధ్యుడు లేడు.

ప్రియసోదరులారా..!

ఈ దుఆలన్నింటిని కంఠస్థం చేసి నిత్య జీవితంలో ఒకభాగంగా ప్రతి నిమిషం పఠిస్తూ ఇహపరలోక శుభాలను, అనుగ్రహాలను, కారుణ్యాలను పొందండి. అల్లాహ్ కారుణ్య ద్వారాలు ఎల్లప్పుడూ తెరచుకునే ఉంటాయి. సంకల్పశుద్ధితో, స్వచ్ఛమైన మనసుతో దుఆ చేసే ప్రతి అగత్యపరుడు అల్లాహ్ కారుణ్యాన్ని పొందుతాడు.

దైవ ప్రవక్త అడుగుజాడల్లో నడిచే భాగ్యాన్ని అల్లాహ్ మనందరికీ ప్రసాదించు గాక.. ఆమీన్.

